



**QORTI TAL-MAGISTRATI (MALTA)  
BĦALA QORTI TA' ĠUDIKATURA KRIMINALI  
MAGISTRAT DR NATASHA GALEA SCIBERRAS**

**Kawża Numru: 226/2015**

**Il-Pulizija  
(Spettur Nikolai Sant)**

**vs**

**Francesco Saliba  
(ID 0004597(M))**

**Illum, 28 ta' April 2021**

**DIGRIET**

Il-Qorti,

Rat illi permezz ta' dawn il-proċeduri, l-imputat **Francesco Saliba** ta' 17-il sena, iben Antoine u Caroline nee` Mifsud, imwieled Ħaż Żabbar fit-18 ta' Diċembru 1996 u joqgħod Nru. 48C, Triq Sqaq Britanniku Nru 1, Tarxien, detentur tal-karta tal-identita` bin-numru 0004597(M) qiegħed jiġi akkużat:

Talli nhar il-21 ta' Novembru 2014 u fix-xahrejn ta' qabel din id-data ġewwa dawn il-Gzejjer:

1. Produċa, biegħ jew xort'ohra traffika r-raża meħuda mill-pjanta *cannabis* jew xi preparazzjonijiet li jkollhom bħala bażi din ir-raża, u dan bi ksur tal-Artikolu 8(b) tal-Ordinanza dwar il-Mediċini Perikolużi, Kap. 101 tal-Liġijiet ta' Malta;

2. Kellu fil-pussess tiegħu r-raża meħuda mill-pjanta *cannabis* jew xi preparazzjonijiet li jkollhom bħala bażi din ir-raża bi ksur tal-Artikolu 8(a) tal-Kap. 101 tal-Liġijiet ta' Malta, liema droga nstabet f'tali ċirkostanzi li juru li ma kinitx għall-użu esklussiv tiegħu;
3. Kellu fil-pussess tiegħu mediċina psikotropika u ristretta (*ecstasy*) mingħajr awtorizzazzjoni speċjali bil-miktub mis-Supretendent tas-Saħħa Pubblika, bi ksur tad-disposizzjonijiet tal-Ordinanza dwar il-Professjoni Medika u l-Professjonijiet li għandhom x'jaqsmu magħha, Kap. 31 tal-Liġijiet ta' Malta u r-Regolamenti dwar il-Kontroll tal-Mediċini, Avviż Legali 22 tal-1985, kif emendat;
4. U aktar talli kkommetta reat waqt li kien taħt Ordni ta' *Probation*, mogħtija mill-Qorti ta' Malta, preseduta mill-Maġistrat Dr. E. Grima LL.D. nhar is-26 ta' Marzu 2012, liema sentenza saret definittiva u ma tistax tiġi mibdula.

Rat it-talba tad-difiża magħmula minnha fis-seduta tat-12 ta' Ottubru 2020, li permezz tagħha talbet lil din il-Qorti sabiex tassumi l-funzjoni ta' Qorti dwar id-Droga ai termini tal-Artikolu 8(3) tal-Kap. 537 tal-Liġijiet ta' Malta<sup>1</sup>;

Rat ukoll illi għall-fini ta' din it-talba, fl-istess seduta, id-difiża talbet illi l-Qorti tiegħu konjizzjoni tax-xhieda ta' Louis Cachia u ta' Christianne Azzopardi mismugħa fl-istess jum, kif ukoll tas-*Social Inquiry Report* redatt mill-Uffiċjal tal-*Probation* Svetlana Bezzina;

Rat ukoll illi fuq talba tad-difiża fl-istess jum, il-Qorti hatret bħala espert lil Dr. Roberta Holland, Psikologa Forensika, sabiex tirrelata lill-Qorti bil-miktub dwar jekk l-imputat kienx dipendenti fuq id-droga *cannabis* u *ecstasy* f'Novembru 2014 u fix-xahrejn ta' qabel din id-data<sup>2</sup>;

Rat ir-rapport tal-istess espert Dr. Roberta Holland ipprezentat minnha quddiem din il-Qorti fis-seduta tal-11 ta' Jannar 2021<sup>3</sup>;

Rat l-atti kollha tal-każ u d-dokumenti esebiti;

Semgħet lill-partijiet jirimettu ruħhom għall-provi prodotti.

---

<sup>1</sup> Ara a fol. 73 tal-proċess.

<sup>2</sup> Ara a fol. 73 u 73A tal-proċess.

<sup>3</sup> A fol. 147 *et seq* tal-proċess.

## **Ikkunsidrat:**

Illi kif ingħad iżjed ‘il fuq, l-imputat **Francesco Saliba** jinsab akkużat bir-reati ta’ traffikar u pussess aggravat tar-raża tal-*cannabis*, kif ukoll bir-reat ta’ pussess ‘semplici’ tal-medicina psikotropika u ristretta *ecstasy* u dan b’referenza għall-21 ta’ Novembru 2014 u x-xahrejn ta’ qabel din id-data. Mill-atti proċesswali jirriżulta illi l-imputat gie mixli b’dawn l-imputazzjonijiet wara illi allegatament huwa nstab fil-pussess tar-raża tal-*cannabis* u ta’ pilloli *ecstasy*.

Għall-finijiet tal-provvediment odjern, il-Qorti tirrileva illi sabiex it-talba tad-difiża magħmula ai termini tal-Artikolu 8 tal-Kap. 537 tal-Liġijiet ta’ Malta tirnexxi, irid jintwera fost oħrajn illi r-reati li bihom l-imputat ikun qiegħed jiġi akkużat ikunu sostanzjalment attribwibbli għad-dipendenza tiegħu fuq id-droga.

Illi b’zieda ma’ dan, il-Qorti tqis in oltre illi għall-finijiet ta’ dan il-provvediment u dawk tax-xorta tiegħu, hija m’għandhiex tinoltra ruħha fil-mertu fl-evalwazzjoni tat-talba tad-difiża. Fil-fehma ta’ din il-Qorti, l-evalwazzjoni tal-assjem tal-atti fil-mertu għandha tkun riservata għas-sentenza li permezz tagħha tiġi deċiża r-reita` o meno tal-imputat.

## **Ikkunsidrat ukoll:**

Fermi dawn il-kunsiderazzjonijiet legali u proċedurali, jirriżulta illi l-provi mressqa mid-difiża b’rabta mat-talba mressqa minnha ai termini tal-Artikolu 8 tal-Kapitolu 537 tikkonsisti fix-xhieda ta’ Louis Cachia ossia d-datur tax-xogħol tal-imputat, ix-xhieda tas-sieħba tal-imputat, kif ukoll ix-xhieda u r-relazzjoni tal-espert Dr. Roberta Holland, mahtura mill-Qorti kif fuq ingħad.

Din il-Qorti qed tiegħu konjizzjoni wkoll tas-*Social Inquiry Report* redatt mill-Uffiċjal tal-*Probation* Svetlana Bezzina fuq talba tad-difiża u esebit mill-istess Uffiċjal tal-*Probation* fis-seduta tat-12 ta’ Frar 2020.<sup>4</sup> Dan ir-rapport, minkejja li mhux redatt direttament b’rabta mat-talba mressqa mid-difiża in diżamina in kwantu mhejji u esebit qabel ma saret l-istess talba, huwa relevanti wkoll għall-fini ta’ dan il-provvediment u effettivament, kif ingħad iżjed ‘il fuq, id-difiża talbet lill-Qorti sabiex tiegħu konjizzjoni tiegħu għall-fini ta’ din it-talba tagħha.

Il-Qorti tqis ukoll illi kemm l-Uffiċjal tal-*Probation*, kif ukoll l-espert Dr Roberta Holland jsejjsu l-konklużjonijiet tagħhom sostanzjalment fuq dik l-informazzjoni li nġhatat lilhom mill-imputat, u dan kif jirriżulta mill-istess rapporti. Għall-korrettezza u kompletezza jiġi osservat illi l-Uffiċjal tal-*Probation* ħadet kont

---

<sup>4</sup> Ara dan is-*Social Inquiry Report* a fol. 63 *et seq* tal-proċess.

ukoll ta' informazzjoni mogħtija minn familjari tal-imputat, fil-waqt li l-espert Dr Holland strahet fil-magħġor parti fuq l-informazzjoni fornuta lilha mill-istess imputat, iżda kkomunikat ukoll kemm ma' Joseph Mizzi, li kien isegwi lill-imputat bħala Uffiċjal tal-*Probation* bejn is-snin 2012 u 2015, kif ukoll mal-Uffiċjal tal-*Probation* Svetlana Bezzina, u dan fil-waqt li għamlet użu minn għodda li solitament isir użu minnha fil-professjoni tagħha sabiex tagħmel l-evalwazzjoni tagħha u tasal għall-konkluzjonijiet dwar dak mitlub minnha, liema konkluzjonijiet jiffurmaw parti mir-relazzjoni tagħha.

Il-Qorti wettqet eżami komparattiv taż-żewġ rapporti, mil-liema jirriżulta illi l-imputat beda jabbuża mill-*cannabis* fl-eta` tenera ta' erbatax-il sena, u dan fi stadju meta huwa kien għaddej minn problemi ta' natura familjari b'kawża tas-separazzjoni personali tal-ġenituri tiegħu. Skont is-*Social Inquiry Report*, huwa kien għamel żmien li fih kien ipejjep il-*cannabis* kuljum. In oltre skont l-istess rapport, madwar erba' snin qabel, u allura fis-sena 2016, hu l-imputat kien ħareġ ma' tfajla li l-imputat kien f'relazzjoni magħha u illi b'kawża ta' dan huwa kien waqaf jaħdem u reġa' beda jabbuża mill-*cannabis* b'mod regolari. Ir-rapport jgħid ukoll illi meta kellu sbatax-il sena, waqaf juża l-*cannabis* u kien f'dan iż-żmien li ltaqa' mat-tfajla li għandu llum. F'parti oħra tar-rapport, jingħad ukoll illi l-imputat qal illi kien ilu madwar ħames snin, u allura għall-ħabta tas-sena 2015, li ndirizza l-problema tad-droga. Testijiet tal-urina li ttieħdu lill-imputat gewwa d-Dipartiment tal-*Probation* u *Parole* f'Ottubru 2019, f'Diċembru 2019, f'Jannar u fi Frar 2020 irriżultaw fin-negattiv għal sustanzi lleċiti.

Mir-relazzjoni tal-espert Dr. Roberta Holland jirriżulta illi fiż-żmien illi l-ġenituri tal-imputat kienu qegħdin jisseparaw, huwa kien prova l-*cannabis* waqt li kien qiegħed ma' xi ħbieb u din għenitu jikkalma, jinsa u jaljena rasu mill-problemi tiegħu. Izjed 'il quddiem, kien beda jixtri l-*cannabis* hu stess u anke jpejjep waħdu. Għall-bidu kien joqgħod attent stante li kien taħt Ordni ta' *Probation*, iżda f'dak iż-żmien ġieli abbuża mid-droga sintetika sabiex ma timmarkax fit-testijiet li kienu jsirulu. Skont l-istess relazzjoni:

“Meta kellu d-disgwid ma' ħuh, kien żmien diffiċli għall-imputat u jiftakar li fl-istat mentali u emozzjonali li kien jinsab fih, kien beda jżid sew fil-konsum tal-kannabis. Imur ix-xogħol, ipejjep wara u qabel ix-xogħol, imma kien hemm żmien meta anke waqt ix-xogħol kien ipejjep. Jiftakar fil-fatt li kultant ma kienx jirnexxielu jirreżisti l-kilba li kienet taqbd, u fuq ix-xogħol kien naqqas mill-attenzjoni li kien jagħti. Ftit wara dan kien anke waqaf mix-xogħol u dan iżjed wassal sabiex il-konsum iżid. Qal li kien spicċa d-dar ipejjep u jiekol biss. Il-kannabis kienet ittih il-wens peress li kienet tgħinu jinsa u jinqata' ffit mir-realta` li kienet tinkwetah, kif ukoll tikkalmah mir-rabja li kien iħoss. Dan ifisser li kien juża l-kannabis anke sabiex jikkura lilu nnifsu mill-

ansjeta` li kien iħoss u sabiex iħossu maqtuġh mill-problemi. Il-quddiem, din l-attività` saret vizzju, rabba tolleranza, u kien ipejjep biex iħossu normali. F`dan is-sens, għalkemm kien ikun taħt l-effetti għal tul ta` hin konsiderevoli, huwa kien iħoss li hu normali.

Bl-istil ta` ħajja li kien qabad, m`hijiex sorpriża li anke spiċċa fetaħ il-każ odjern. Għall-ewwel, ma tantx ta każ, anke peress li jiftakar li kien għadu jpejjep sew. Kien biss ftit taż-żmien wara li kien beda jirrealizza f`hiex kien daħal.

L-appellant semma wkoll li fil-perjodu li kien qiegħed ipejjep ammont konsiderevoli, kellu wkoll bidla fl-attitudni tiegħu fejn ma kienx jaġti każ ta` x`jiġri jew il-konsegwenzi ta` għemilu, u t-tendenzi ġenerali li minflok jiffaċċja l-problemi, kien jippreferi jaħrabhom. L-istil ġenearli ta` ħajtu kien wieħed li jwassal jew imur id f`id mal-użu tad-droga fejn kien joħroġ iżjed f`postijiet tad-divertiment, u anke kien jabbuża minn drogi oħra b`mod okkażjonali. Fil-fatt stqarr li meta kien imur parties, kien jabbuża mill-*ecstasy*, u meta kien ikollu ftit flus, kien jaġmel użu mill-kokaina. Spjega kif apparti l-użu ta` kuljum tal-kannabis, minn tal-inqas darba fil-ġimgħa kien jaġmel użu wkoll mill-*ecstasy*, jew kokaina. L-użu tal-kokaina u *ecstasy* jidher li kien wieħed perjodiku u ma jidhirx li kien estensiv. Pero`, kien pjuttost regolari u ta` tħassib, anke riżultat tan-natura vizzjuża tad-droga msemmija.

Meta nfetaħ il-każ, l-imputat jgħid li għal bidu, ma kienx ta każ peress li kien baqa` jpejjep, iżda ftit taż-żmien wara beda jirrealizza f`hiex kien daħħal lill-nifsu u dan kien xokk kbir għalih, u għal tal-familja. Qatt ma kien basar jew ikkunsidra lill-nifsu bħala persuna li se jkollha diffikultajiet mal-liġi jew li kellu tendenzi kriminoġeniċi. Għalhekk il-fatt li kien fetaħ każ kriminali għalih kienet xi ħaġa serja. Minn hawn kien beda jipprova jnaqqas u għalkemm kien irnexxielu jaġmel dan, ma kienx irnexxielu jaqta` għal kollox. Iżjed il-quddiem, kien iltaqa` mas-sieħba li illum għadu magħha, u ma din kien beda jkollu argumenti minħabba l-użu tal-kannabis. Hi kienet taġtu kundizzjoni li jew jieqaf, jew kienet ser twaqqaf ir-relazzjoni. B`din il-motivazzjoni, kien daħħalha f`moħħu li jieqaf mill-użu tal-kannabis. Huwa jiftakar li għalkemm waqaf mill-lum għal-għada, dan kellu r-riperkussjonijiet. Għal xi ġimgħat, kien bata min aġitazzjoni, ansjeta`, nervi, bidla fl-aptit, irritazzjoni, burdati, sintomi ta` dwejjaq, u l-ikbar problema kienet sabiex jorqod. Fil-fatt dawn kienu uħud mis-sintomi tipiċi tan-nuqqas ta` użu tal-kannabis, speċjalment meta wieħed jieqaf jużaha wara din tkun ikkonsmata fuq perjodu ta` żmien u/jew f`ammonti sostanzjali (DSM, pg.509).”<sup>5</sup>

---

<sup>5</sup> Ara r-relazzjoni tal-espart Dr. Roberta Holland a fol. 95 *et seq* tal-proċess.

Mill-informazzjoni li ngabret mill-istess espert, u mill-analizi tagħha, hija kkonkludiet illi l-imputat kien dipendenti fuq id-droga *cannabis* fil-perjodu ta' madwar Novembru 2014. In oltre skont id-djanjosi permezz tad-DSM-5, id-dizordni fl-użu kien ta' livell sever, bi klassifikazzjoni finali ta' *Severe Cannabis Use Disorder* [304.30]. Skont l-istess espert, jidher li r-reat odjern kien relatat mal-istil ta' ħajja tal-imputat li kienet tinkludi xi fatturi kriminogeniċi, fatturi li ffacilitaw dan l-istil ta' ħajja, li kien jinkludi l-użu u d-dipendenza mid-droga.

Il-Qorti tinnota illi kuntrarjament għar-rapport tal-Uffiċjal tal-*Probation*, fejn gie indikat illi l-imputat kellu kwistjonijiet ma' ħuh b'kawża ta' liema huwa reġa' beda jabbuża mill-*cannabis* b'mod regolari xi erba' snin qabel l-istess rapport u għalhekk madwar is-sena 2016, fir-relazzjoni tal-espert Dr. Roberta Holland gie indikat illi dan seħħ qabel il-każ odjern u għalhekk f'xi żmien qabel Novembru tas-sena 2014. Fiż-żewġ rapporti gie indikat ukoll illi l-imputat f'dak iż-żmien anke waqaf jaħdem u fir-relazzjoni ta' Dr. Roberta Holland, in oltre, illi qabel dan, huwa kien ipejjepp il-*cannabis* anke waqt il-ħinijiet tax-xogħol. F'dan il-kuntest, hija relevanti wkoll ix-xhieda ta' Louis Cachia<sup>6</sup>, li meta xehed fis-seduta tat-12 ta' Ottubru 2020, qal illi l-imputat kien ilu jaħdem miegħu xi ħames snin u nofs u għalhekk mis-sena 2015, kif ukoll illi l-imputat jaħdem ħafna, li jqatta' sigħat twal miegħu fuq il-lant tax-xogħol, li jiffrekwentaw lil xulxin anke soċjalment, illi l-imputat huwa "*tal-affari tiegħu hafna*" u illi "*clean definitely*". Mid-dokumenti esebiti mas-*Social Inquiry Report* konsistenti fl-istorja tal-impjeg tal-istess imputat, jirriżulta illi huwa gie reġistrat f'dan l-impjeg fl-1 ta' Diċembru 2015. Għalhekk ċertament illi mhuwiex verosimili illi l-kwistjonijiet ma' ħu l-imputat li wasslu lill-imputat għall-użu regolari tal-*cannabis* seħħew fis-sena 2016. Tqis ukoll f'dan il-kuntest ix-xhieda tas-sieħba tal-istess imputat<sup>7</sup> illi tgħid illi ilha f'relazzjoni miegħu minn Jannar 2015, illi r-relazzjoni tagħhom hija waħda stabbli u kemm skont ix-xhieda tagħha, kif ukoll mir-relazzjoni tal-espert jirriżulta illi kienu jargumentaw dwar l-użu tiegħu tal-*cannabis* u li kien għalhekk li l-imputat iddeċieda li jwaqqaf dan l-użu. Minn dan jidher għalhekk illi hija iżjed verosimili il-verżjoni fir-relazzjoni tal-espert Dr. Holland ossia illi l-użu li l-imputat kien jagħmel regolarment mill-*cannabis* b'konsegwenza tal-kwistjonijiet li kellu ma' ħuh dwar xi tfajla, seħħ qabel il-każ odjern.

Il-Qorti qieset ukoll ir-relazzjoni dettaljata tal-espert Dr. Roberta Holland u b'mod partikolari kif l-istess espert tiddekrivi fid-dettal dak li jgħid l-imputat dwar l-effetti tal-*cannabis*. Il-Qorti tqis illi d-dettal indikat fl-istess relazzjoni qajla seta' jiġi provdut mill-imputat, li kieku ma kienx veritier. Tqis in oltre illi kif jirriżulta mir-relazzjoni tal-espert, "*Fl-intervista klinika, intużaw xi metodi tal-*

---

<sup>6</sup> Ara a fol. 74 tal-proċess.

<sup>7</sup> Ara a fol. 80 tal-proċess.

*Cognitive Interview*<sup>8</sup> u tal-*Criterion Based Content Analysis*<sup>9</sup> sabiex ikun aċċertat li l-imputat qiegħed jgħid il-verita`.”<sup>10</sup> In oltre skont l-istess espert, “Il-konklużjoni u osservazzjonijiet kliniċi saru permezz ta’ evalwazzjoni tal-informazzjoni kollha miġbura, inkluż dik li ipprova l-imputat, u kienet tinkludi analiżi minn aspekk psikoloġiku u psikometriku, kif ukoll minn aspekk tekniku sabiex tkun evalwata l-veraċita` tagħha”.<sup>11</sup>

Tenut kont tas-suespost, il-Qorti tqis illi minkejja l-inkonsistenza ndikati iżjed ‘il fuq, għandha tistrieh fuq il-konklużjonijiet raġġunti mill-espert Dr. Roberta Holland u ċioe` illi l-imputat kien dipendenti fuq id-droga *cannabis* fil-perjodu ta’ madwar Novembru tas-sena 2014.

Fid-dawl ta’ dan għalhekk, il-Qorti jidhrilha illi gie sodisfaċentement ippruvat illi fiż-żmien tal-każ odjern, l-imputat kien dipendenti fuq id-droga. In oltre tenut kont tan-natura tal-imputazzjonijiet miġjuba fil-konfront tal-imputat, u ċ-ċirkostanzi tal-każ kif allegati mill-Prosekuzzjoni, il-Qorti jidhrilha illi jirriżulta wkoll sodisfaċentement ippruvat illi r-reati li l-imputat jinsab mixli bihom kienu sostanzjalment attribwibbli għad-dipendenza tiegħu fuq id-droga.

Tqis ukoll fir-rigward tar-rekwiżiti li trid il-liġi fl-Artikolu 8(2)(ċ) tal-Kap. 537 tal-Liġijiet ta’ Malta, illi mir-rapport tal-*Probation Officer* u mir-relazzjoni tal-espert Dr. Roberta Holland, jirriżulta illi mill-każ odjern l’ hawn, l-imputat irnexxielu jieqaf mill-użu tal-*cannabis*, bidel l-istil tal-ħajja tiegħu u reġa’ dderieġa lilu nnifsu fit-triq it-tajba. Dan jirriżulta wkoll mix-xhieda tad-datur tax-xogħol tal-istess imputat, kif ukoll mix-xhieda tas-sieħba tiegħu. Jidher għalhekk illi l-imputat għamel sforz u progress sostanzjali sabiex jehles mill-vizzju tad-droga, tant illi rnexxielu jieqaf mill-użu tagħha. Għaldaqstant, il-Qorti tqis illi anke r-rekwiżiti tal-liġi fl-imsemmi artikolu jissussistu.

Il-Qorti qed tqis ukoll illi fil-każ odjern, ma jirriżultawx ċirkostanzi li jipprekludu l-applikabilita` tal-Artikolu 8 tal-imsemmi Kap. 537.

## **Konklużjoni**

Għaldaqstant, tenut kont ta’ dan kollu, f’dan l-istadju l-Qorti tinsab sodisfatta illi l-kundizzjonijiet elenkati fl-Artikolu 8 tal-Kap. 537 jissussistu u għaldaqstant qed

<sup>8</sup> “The cognitive interview (CI) is a method of interviewing... Cognitive interviews reliably enhance the process of memory retrieval and have been found to elicit memories without generating inaccurate accounts or confabulations. (Source: Fisher, R.P & Geiselman, R.E.)”

<sup>9</sup> “The “criteria-based content analysis” (CBCA) is a core component of the “statement validity analysis” (SVA), and is a tool used to distinguish true statements from false statements, (Source: Leo, R.A. 2008).

<sup>10</sup> Ara a fol. 98 tal-proċess.

<sup>11</sup> A fol. 98 tal-proċess.

tilqa' t-talba tal-imputat **Francesco Saliba** u qed tassumi l-funzjoni ta' Qorti dwar id-Droga u konsegwentement qegħda tirreferi lill-istess imputat quddiem il-Bord ta' Rijabilitazzjoni ta' Persuni li Nqabdu bid-Droga ai termini tal-Artikolu 8(3) tal-istess Kapitolu.

Tordna komunika ta' dan id-digriet lill-Bord ta' Rijabilitazzjoni ta' Persuni li Nqabdu bid-Droga.

Natasha Galea Sciberras  
Maġistrat